



MALTA

**TRIBUNAL TA' REVIŻJONI AMMINISTRATTIVA
MAGISTRAT DR. CHARMAINE GALEA**

28 ta' Ottubru, 2022

Rikors Numru 36/2022

**Rosario u Miriam Agius
Joseph Agius**

Vs

Awtorità tal-Artijiet

It-Tribunal,

Ra r-rikors ta' **Rosario Agius, Miriam Agius u Joseph Agius** ipprezentat fl-4 ta' Mejju, 2022, li permezz tiegħu ppremettew is-segwenti:-

Illi l-Awtorità intimata aċċettat l-offerta tar-rikorrenti ta' sbatax-il elf u mitejn euro (€ 17,200) magħmula skond l-Avviż Nru 16 tat-18 ta' Frar 2022 għall-bejgħ tale quale ta' Sit li jifforma parti minn tlett (3) garaxxijiet bla numru fi Triq il-Kabiri kantuniera ma` triq Nazzareno Sammut, Il-Qrendi murija bla aħmar u bid-dettalji kollha fuq il-pjanta P.D. 2012_625_A_4_A, kopja ta' liema ittra hija hawn annessa u mmarkata bħala Dok. A.

Illi permezz tal-ittra tal-aċċettazzjoni tal-offerta, ir-rikorrenti ġew infurmati illi mal-iffirmar tal-kuntratt relattiv, l-huma kellhom jhallsu:

- i. L-ammont ta' mitjen u ħamsa u disgħin euro (€ 295) lill-Awtorità bħala stima tal-periti, kif hemm inniżżel fi klawżola 8 tal-kundizzjonijiet tal-offerta, u kif ukoll;*
- ii. L-ammont ta' kumpens għall-okkupazzjoni illegali li jkopri mis-sena 1996 sas-sena 2021 li jammonta għal erbatax-il elf u seba' mija u sitta u tletin euro u disgħin ċenteżmu (€ 14,736.90), l-ammont għas-*

sena 2022 (b'rata ta' € 688 fis-sena) jinħadem pro rata skond meta jiġi ffirmat il-kuntratt.

Illi l-esponenti jaċċetaw illi jakkwistaw bl-offerta illi għamlu u li jħallsu l-ispejjeż tal-istima peritali, madanakollu l-esponenti ħassewhom aggravati minn din id-deċiżjoni li jħallsu l-ammont mitlub bhala kumpens għall-okkupazzjoni illegali u għalhekk qed jippreżentaw dan l-umli appell.

Illi l-aggravju tal-esponenti huwa ċar u manifest għaliex kwalsiasi ammont marbut ma` okkupazzjoni illegali huwa preskritt bid-dekors ta' ħames ai termini tal-Art 2156(f) tal-Kap 16 tal-Liġijiet ta' Malta u għaldaqstant ċertament li l-Awtorità ma tistax tippretendi ħlas ta' ammonti li jmorru lura iktar minn ħames qabel id-data tal-ittra tal-Aċċettazzjoni tal-Offerta li kienet l-ewwel interpellazzjoni li saret f'dan is-sens.

Illi għar-raġunijiet premissi, d-deċiżjoni amministrattiva li fuqha hija bbażata hija kjarament abusiva u llegali.

Għaldaqstant, għar-raġunijiet premissi, l-esponenti jitlob bir-rispett lil dan l-Onroabbli Tribunal li jogħġbu prevja li jingħataw id-dikjarazzjonijiet u l-provvedimenti opportuni:

- i. Jiddikjara u jiddeċiedi li t-talba għall-ħlas tal-okkupazzjoni illegali da parti tal-esponenti kif magħmula fl-Ittra tal-Aċċettazzjoni tal-Offerta datata 14 t'April 2022 hija preskritta bid-dekors ta' ħames snin ai termini tal-Art 2156(f) tal-Kap 16 għas-snin 1996 sa 2016.*

Ra r-risposta tal-Awtorità tal-Artijiet ippreżentata fit-18 ta' Mejju, 2022, li permezz tagħha eċċepiet is-segwenti:-

- 1. Illi din hija risposta għar-Rikors tal-Appell ta' Rosario u Miriam Agius kif ukoll Joseph Agius;*
- 2. Illi r-rikorrenti appellaw quddiem dan l-Onorabbli Tribunal wara li rċevew ittra ta' aċċettazzjoni għall-offerta fuq bejgħ tale quale ta' sit li jiffirma parti minn tlett garaxxijiet bla numru fi Triq Kabiri ma' Triq Nazzareno Sammut, il-Qrendi, liema ittra kienet tindika ukoll kumpens għall-okkupazzjoni illegali li jkopri mis-sena 1996 sas-sena 2021 lii jammonta għal erbatax -il elf u seba' mija u sitta u tleltin euro u disgħin ċenteżmu (€14,736.90), l-ammont għas-sena 2022 (b'rata ta' €688 fis-sena) jinħadem pro-rata skont meta jiġi ffirmat il-kuntratt*
- 3. Illi r-rikorrenti ħassewhom aggravati u interponew dan l-appell*

Raġunijiet biex jiġi miċhud l-Appell

- I. Illi l-Awtorita tal-Artijiet aġixxiet skont il-liġi u policies vigenti tal-istess Awtorita, liema liġi u policies jiġu applikati bl-istess mod fil-konfront ta' kulhadd*
- II. Illi l-Awtorita' talbet kumpens għall-okkupazzjoni illegali stante illi parti mis-sit li kienet art amminsitrata mill-Gvern ta' Malta sar bini fuqha mingħajr il-permess tal-Awtoritajiet konċernati;*
- III. Illi għalhekk effettivament ir-rikorrenti kienet qed toqgħid fuq sit li parti minnu hu propjeta' tal-Gvern ta' Malta għal ammont ta' snin;*
- IV. Illi dwar dawn il-fatti ir-rikorrenti hija informata;*
- V. Illi għalhekk id-deċiżjoni tal-Awtorita' kienet waħda ġusta u skont il-liġi;*

Għaldaqstant għar-raġunijiet elenkati hawn fuq, l-esponenti Awtorita titlob lil dan l-Onorabbli Tribunal biex jiċċad it-talbiet kollha mressqa quddiemu mir-rikorrenti, filwaqt li jikkonferma d-deċiżjoni tal-Awtorita' tal-Artijiet.

B'riserva lli tipprovdi raġunijiet ulterjuri għala dan l-Appell għandu jiġi miċhud;

Bl-ispejjeż kontra l -istess rikorrenti.

Ra d-dokumenti kollha pprezentati;

Sema' t-trattazzjoni;

Ra li r-rikors tħalla għal-lum għal sentenza.

Ikkunsidra:

Illi r-rikorrenti hassewhom aggravati b'deċiżjoni tal-Awtorita` intimata kif kontenuta f'ittra datata 14 ta' April 2022, li permezz tagħha ġew infurmati li l-offerta tagħhom għax-xiri ta' sit ġewwa l-Qrendi kienet ġiet aċċettata b'dana illi **kellhom ihallsu kumpens għall-okkupazzjoni illegali mis-sena 1996 sal-2021 fl-ammont ta' erbatax-il elf, seba' mija u sitta u tletin ewro u disghin ċenteżmu (€14,746.90).**

Illi l-aggravju prinċipali huwa li t-talba għall-hlas tal-kumpens għall-okkupazzjoni illegali hija preskritta bid-dekors ta' hames snin ai termini tal-artikolu 2156 (f) tal-Kodiċi Ċivili li jgħid is-segwent:

“l-azzjonijiet għall-ħlas ta’ kull kreditu iehor li ġej minn operazzjonijiet kummerċjali jew minn hwejjeġ oħra meta l-kreditu ma jkunx jaqa’ skond din il-liġi jew liġijiet oħra, taħt preskrizzjoni aqsar jew ma jkunx jirriżulta minn att pubbliku.”

Illi l-Awtorita` intimata, fir-risposta tagħha, illimitat ruhha biex tghid li hija aġixxiet skont il-liġi u *policies* vigenti. Di fatti Ronald Psaila, *Manager* fl-Awtorita` intimata, esebixxa l-*policy* relattiva fir-rigward tal-multa li l-Awtorita` għandha timponi f’kazijiet ta’ okkupazzjoni illegali ta’ art pubblika.¹ Illi ġiet esebita wkoll is-sejha għall-offerti fejn f’kundizzjoni 7 hemm stipulat is-segwent:

7. L-Awtorità tal-Artijiet tiriserva d-dritt illi titlob kumpens għal kwalunkwe użu jew okkupazzjoni illegali illi jkun sar fil-passat għar-rigward ta’ din il-proprjeta’. Dan il-kumpens għall-okkupazzjoni illegali illi tkun saret, jiġi kkalkulat daqs li kieku din il-proprjeta’ kellha tiġi mikrija bil-prezz tas-suq. Il-multa għandha tiġi kkalkulata daqs li kieku l-proprjeta’ kienet ser tinkera fuq is-suq b’mod volontarju.

F’dawk il-kazijiet fejn il-proprjeta’/sit tkun ser tinbiegh, għandu jkun stabbilit il-valur tal-kirja bhala 4% tal-valur minimu ddikjarat fis-sejha u mbagħad il-Perit għandu jnaqqas dan il-valur sena b’sena skond l-Indiċi tal-Inflazzjoni sas-sena li fiha tkun bdiet l-okkupazzjoni illegali.

F’dawk il-kazijiet fejn il-proprjeta’/sit tkun ser tiġi trasferita b’kera jew b’ċens, l-ewwel ammont tal-multa għandu jkun il-valur minimu tal-kirja jew taċ-ċens ddikjarat fis-sejha u mbagħad il-Perit għandu jnaqqas dan il-valur sena b’sena skont l-Indiċi tal-Inflazzjoni sas-sena li fiha tkun bdiet l-okkupazzjoni illegali. L-ammont tal-multa għandu jkun l-ammont totali tal-kirja stabbilita għas-snin kollha tal-okkupazzjoni illegali.

Kwindi, dak li r-rikorrent stqarret fl-affidavit tagħha, u cioè` illi mat-*tender document* imkien ma kien hemm indikat li kien ser ikun dovut xi ħlas ta’ kumpens minħabba okkupazzjoni illegali tal-art huwa fattwalment skorrett.

Ikkunsidra:

Illi t-Tribunal josserva illi ma hemmx kontestazzjoni li r-rikorrenti fil-fatt kienu jokkupaw l-art in kwistjoni mis-sena 1996. Lanqas ma jirriżulta li hemm kontestazzjoni dwar il-komputazzjoni li għamlet l-Awtorita` fir-rigward tal-ħlas rikjest għall-okkupazzjoni illegali, għalkemm fl-affidavit tiegħu r-rikorrent Rosario Mifsud jishaq illi mkien fit-*tender document* ma kien hemm indikat il-mod li bih kienet qieghda tiġi stmata l-art in kwistjoni, argument li fl-opinjoni

¹ A fol. 29

tat-Tribunal mhuwiex korrett stante li f'kundizzjoni numru 7 dan kollu gie indikat. L-uniku kontestazzjoni hija li r-rikorrenti jishaqu illi l-Awtorita` tista` biss titlob hlas għall-istess okkupazzjoni għal dawn l-aħħar hames snin.

Illi dan it-Tribunal jagħmel referenza għas-sentenza fl-ismijiet **Antonio Ruggier vs Milica Micovic** deċiża mill-Prim'Awla tal-Qorti Ċivili fil-21 ta' April, 2017, fejn intqal hekk:

Skont l-Art 2109(1) tal-Kap 16 –

“Ir-rinunzja għall-preskrizzjoni tista` tkun espressa jew taċita”.

Skont l-Art 2109(2) tal-Kap 16 –

“Ir-rinunzja taċita tiġi minn fatt li jissoponi l-abbandun tal-jedd akkwistat”.

Ir-rinunzja f'dawn iċ-ċirkustanzi trid tkun waħda ċara u inekwivoka. U rinunzja taċita timmanifesta ruħha biss f'ċirkustanzi li jippresupponu dan l-abbandun b`mod ċar u inekwivoku.

*Kif ingħad fil-każ **Id-Direttur tar-Reġistru Pubbliku vs HSBC Bank Malta p.l.c** deċiż fl-1 ta' Lulju 2014 ²–*

*“Fis-sentenza tagħha tat-30 ta` Mejju, 2003, fil-kawża **“Is-soċjeta kummerċjali Dominic Department Stores Limited vs Is-soċjeta kummerċjali Malta Diary Products Limited”** il-Qorti tal-Appell qalet hekk :-*

14. L-Artikolu 2133 tal-Kodiċi Ċivili jgħid hekk: “Il-preskrizzjoni tinkiser jekk id-debitur jew il-pussessur jagħraf il-jedd tal-parti li kontra tagħha dik ilpreskrizzjoni kienet bdiet miexja.”

*Fis-sentenza mogħtija minn din il-Qorti ta` l-Appell tat-30 ta` Mejju, 1952, filkawża fl-ismijiet **Carmelo Micallef vs Brigadier John Belle Mc Canee noe.** jingħad hekk: “Illi r-rikonjizzjoni interruttiva għar-rinunzja għall-preskrizzjoni kompita tista` tkun diretta u espressa, b`dikjarazzjoni formali tal-volonta` li jiġi rikonoxxut id-dritt; tista` tkun diretta u taċita, b`fatti li fihom infushom immedjatement juru dik il-volonta`; u tista` tkun indiretta jew preżunta, dedotta minn fatti konkludenti inkompatibili malvolonta` tal-preskriventi li jikkontesta leżistenza u l-eżerċizzju tad-dritt. Ir-rinunzja taċita hi kwistjoni tal-volonta` preżunta tad-debitur, u kwindi ma hemmx rinunzja jekk hu jesprimi ruħu b`mod li jimmanifesta pjuttost l-intenzjoni li ma jirrikonoxxix id-dritt,³*

² Rik Nru 1192/12

³ Enfasi tal-Qorti

Ma hemmx dubju li, kif jgħidu Marcade` u Pont (Spiegaz. Teor. Prat. Cod.Nap., XI. P. 190, para. 179), “..... nel caso di contesa sulla circostanza della esistenza della ricognizione, la prova appartiene a colui che la invoca⁴.....”

*Biex l-attijiet tad-debitur jġu nterpretati bħala rikonoxximent, jeħtieġ li jkunu univoci Il-Baudry- Lacantinerie (Tratt. Teor. Prat. Dto. Civ., pag. 393 et seq) jikkontempla diversi każijiet fejn tidhol il-kwistjoni tar-rikonoxximent, u jgħid (ara nota (3) pag. 393) illi:- “**Dei semplici colloqui tra creditori e debitori non potrebbero evidentemente implicare il riconoscimento del debito**”⁵ .*

*Fis-sentenza li tat din il-Qorti (PA/NC) fil-kawża “**Perit Joseph Barbara et vs Segretarju tal-War Damage Commission**” ingħad hekk :-*

Illi l-Artikolu 2133 tal-Kap.16 jiddisponi li “Il-preskrizzjoni tinkiser jekk iddebitur jew il-pussessur jagħraf il-jedd tal-parti li kontra tagħha dik ilpreskrizzjoni kienet bdiet miexja”.

*“Kif josserva l-Laurent ir-rikonoxximent huwa rinuzia ` Chi riconosce I diritti del creditore fa una rinuncia il riconoscimento implica una rinunzia; coll` ammettere il diritto della persona contro la quale si sta prescrivendo io rinuncio a valermi del tempo già corso a mio profitto`. Il-ġurisprudenza maltija [Prim Awla **Farrugia vs Perini**] ikkunsidrat l-interruzzjoni anki bħala `l` abdicazione di un diritto` [App.Civ. **Alfred Brownrigg vs Giuseppe Fenech**].*

[.....]

*F` dan ir-rigward huwa rilevanti dak li osservat l-Onorabbli Qorti tal-Appell fil-kawża **Anthony Guillaumier vs Joseph Cassar Aveta** fis-sens li trattattivi bi skop ta` transazzjoni jinterrompu l-preskrizzjoni u jgħatu fundament għarrinuzja interruttiva taċita tal-istess “reggiandosi negli effetti la rinunzia alla prescrizione alla ricognizione, sia pure tacita, del proprio debito sull`fondamento che il debitore quando si presta alle trattative, riconosce la sussistenza delle pretese e fa` abbastanza perche` il precetto [tal-liġi] sia sodisfatto [Vol.XXIV.II.589; XXXII.I.639; XVIII.II.621; XLII.I.153]”*

...

In tema legali jiġi osservat li l-liġi tistipula li “Tista` ssir rinunzja għall-preskrizzjoni già akkwistata” [Art.2108(2)] u fl-Artikolu sussegwenti tgħid

⁴ Enfasi tal-Qorti

⁵ Enfasi tal-Qorti

hekk: “(1) Ir-rinunzja għall-preskrizzjoni tista` tkun espressa jew tačita; (2) Irrinunzja tačita tiđi minn fatt li jissoponi l-abbandun tal-jedd akkwistat”.

Illi r-rinunzja lečita għad-dekorriment tal-perijodu preskrittiv estintiv ta` l-azzjoni trid tirriżulta “da un fatto che suppone l`abbandono del diritto acquistato....Comunque sia, non potrebbe esservi dubbio sul pensiero della Corte..... La volonta` tacita` deve essere tanto certa quanto la volonta` espressa..... il fatto deve essere di tale natura, che non lasci nessun dubbio sulla intenzione di abbandonare il diritto acquisito colla prescrizione”. Fi kliem ieħor ir-rinunzja għall-preskrizzjoni trid tikun riżultat ta` attijiet jew fatti li ma jistgħux jfissru jew jittieħdu b` hađa oħra ħlief bħala rinunzja jew ammissjoni [Vol.XXIX.I.326]. Fil-każ ta` dubbu l-apprezzament għandu jwassal għall-konvinciment kontra r-rinunzja u mhux favur.”

Din il-Qorti stess fil-każ **Nazzareno Calleja vs A.X.T Properties Limited et dečiz fid-29 ta’ Jannar, 2016⁶**, ukoll elenkat rassenja estensiva ta’ ġurisprudenza in materja –

“Dečizjoni oħra li għaliha għamel referenza l-kjamat in kawża hija dik ta’ **Mizzi vs Camilleri** dečiza mill-Qorti tal-Appell Inferjuri datata 20 ta’ Ottubru, 2004, Appell Ċivili Numru 1590/1998/1. F’din is-sentenza l-Qorti għamlet studju akkurat tal-prinčipji u l-elementi li għandhom iwasslu għar-rinunzja tal-preskrizzjoni minħabba rikonoxximent tad-debitu u žiedet tghid li tali rikonoxximent minħabba li jđib miegħu l-abbandun ta’ dritt akkwisitiv jinħtieđ li jkun wieħed čar u inekwivoku u li “fejn jeżisti dubbu serju (għal dan) għandu jmur favur dak li kontra tiegħu tkun qegħda tiđi akkampata rinunzja għaddritt”. (**Kollez. Vol XXXIII pl p44**). F’din is-sentenza l-Qorti kienet fil-fatt qed teżamina r-rinunzja tal-preskrizzjoni fejn ikun hemm trattattivi u negozjati bejn il-partijiet; sostniet il-Qorti li dawn ma jwasslu qatt għar-rinunzja tal-preskrizzjoni.

Fin-nota ta’ referenzi tal-istess kjamat in kawża nsibu wkoll referenza għaddečizjoni tal-Qorti tal-Appell Ċivili Inferjuri fl-ismijiet **Austin Psaila vs Lothar Slabick** dečiza fid-9 ta’ Frar, 2005. Hawn ukoll il-Qorti tagħti suččinčt ta’ atti li jistgħu jwasslu għal rikonoxximent tad-dejn bil-konsegwenza ta’ rinunzja għall-eččezzjoni tal-preskrizzjoni:

“Illi l-ġurisprudenza tghallem illi għarfien tal-jedd mid-debitur irid ikun wieħed čar u univoku. Inoltre semplici kollokwji jew konversazzjonijiet bejn il-kreditur u d-debitur ma jammontawx għal rikonoxximent tad-dejn u għalhekk ma jistgħu qatt jinterrompu l-preskrizzjoni jew inkella jiđu interpretati bħala

⁶ Rik Gur 270/14

rinunzja da parti tad-debitur għal preksrizzjoni li ikun idekorra favur tiegħu. (ara sentenza PA 15.10.2003 – Perit Arkitett Joseph Barbara vs Segretarju tal-War Damage Commission, u wkoll Appell Superjuri 30.05.2003 – Domenic Department Stores Ltd. vs Malta Dairy Products Ltd.)”

Illi jirriżulta illi r-rikorrenti tefgħu l-offerta tagħhom u kwindi bl-istess sottomissjoni huma kienu qed jaqblu mal-kundizzjonijiet **kollha** tas-sejha, fosthom kundizzjoni numru 7. Fil-fehma ta’ dan it-Tribunal dan ifisser illi meta r-rikorrenti għamlu l-offerta tagħhom huma rrinunzjaw għal kwalunkwe perjodu preskrittiv li seta’ għadda favur tagħhom u dana għaliex huma qablu mal-kundizzjonijiet kollha tas-sejha għall-offerti, fosthom illi l-Awtorita` setgħet titlobha kumpens għall-okkupazzjoni illegali li saret fil-passat. It-Tribunal josserva illi fl-isess sejha għall-offerti hemm indikat ċar kif seta’ jinħadem tali kumpens u kwindi r-rikorrenti ma jistgħux jgħidu li kienet sorpriża meta rċevew il-komputazzjoni għall-okkupazzjoni illegali.

Illi fid-dawl tal-insenjamenti elenkati hawn fuq, u fid-dawl taç-ċirkostanzi ta’ dan il-każ, it-Tribunal iqis li r-rikorrenti rrinunzjaw għal kwalunkwe perjodu ta’ preskrizzjoni li seta’ kien laħaq għadda favur tagħhom, u għaldaqstant huwa tal-fehma illi t-talba tar-rikorrenti għandha tigi miċħuda.

DECIDE

Għaldaqstant it-Tribunal, għar-raġunijiet hawn fuq espressi u fit-termini hawn fuq premissi, qiegħed jiċċad l-appell tar-rikorrenti u jilqa’ r-risposta tal-Awtorita` intimata.

Spejjeż a karigu tar-rikorrenti.

Dr. Charmaine Galea
President tat-Tribunal ta’ Revizjoni Amministrattiva

Diane Gatt
Deputat Registratur